

- *mandat t'inibizzjoni kontra Infrastructure Malta*
 - *applikabilita` tal-Art. 873(3)*
 - *ubi lex voluit, dixit; ubi noluit, tacuit:*
 - *specialia generalibus derogant*
- *intenzjoni tal-leġizlatur tikkonsisti fir-ratio tal-liġi*
- *dritt kawtelat huwa ċirkoskritt mit-talba fil-mandat*



FIL-PRIM'AWLA TAL-QORTI ĊIVILI

IMHALLEF

ONOR. GRAZIO MERCIECA LL.D.

ILLUM 30 ta' Diċembru 2019.

Mandat Nru. 1681/19 GM

Din l-Art Helwa VO008, Bicycle Advocacy Group VO 0859; flimkien ghal Ambjent Ahjar VO101; Friends of the Earth Malta, VO091 Ramblers' Association of Malta VO0024; Green House VO 0296; Moviment Graffiti VO 0126; Malta Youth in Agriculture Foundation VO 0823; Ralph Cassar KI246975M, Edward Mallia KI776939, Cristino Antonio Scerri KI487061M; John Camilleri KI429460M

VS

Schembri Concrete Blocks Limited C14123

SB Properties Ltd C31148

Schembri Barbros Ltd C9577

Infrastructure Malta

Il-Qorti

Rat ir-rikors tat-3 ta' Diċembru 2019 li permezz tiegħu ir-rikorrenti esponew:

Illi l-individwi u għaqdiet rikorrenti huma kollha persuni interessati ai fini tal-liġi u appellanti minn deċiżjoni tal-Bord tal-Ippjanar li approvat l-applikazzjoni għall-iżvilupp bin-numru PA 9890/17 għall-proposta *“proposed junction upgrading and road widening to existing roads and construction of new schemed roads” f’diversi toroq inkluż u adjaċenti għal Triq l-Imdina, Triq iż-Zagħfran, Triq Tumas Chetcuti, Triq Ferdinandu Inglott, Triq Haż-Żebbuġ Triq In-Nutar Zarb, Triq il-Belt Valletta, Triq Oliver Agius, Vjal ir-Royal Malta Artillery, Triq l-Intornjatur, Qrib Sant’Anton, Vjal De Paule Attard, Malta”.*

Illi r-rikorrenti ntavolaw appell minn din id-deċiżjoni tal-Bord lit-Tribunal ta' Reviżjoni tal-Ambjent u l-Ippjanar.

Illi t-Tribunal ta' Revizjoni tal-Ambjent u l-Ippjanar kien çahad l-appell tagħhom bin-numru PAB 306/19MS tar-rikorrenti fis-7 ta' Novembru 2019.

Illi r-rikorrenti pprezentaw appell minn din id-deciżjoni tat-Tribunal ta' Revizjoni tal-Ambjent u l-Ippjanar lill-Qorti tal-Appell (Rikors Numru 44/2019) gie appuntat ghas-smiegh fil-15 ta' Jannar 2020.

Illi r-rikorrenti huma nformati li ser jibdew ix-xogħlijiet awtorizzati mid- deciżjonijiet surreferiti. Illi saru jafu b' dan ix-xogħlijiet imminenti peress li çertu Joseph (mob 79404413) li identifika ruħhu bhala wiehed mill-kuntratturi mill-grupp ta' Barbros li ha jwettaq ix-xogħlijiet çempel lill-bdiewa li jahdmu r- raba, fosthom ir-rikorrent John Camilleri u l-gar tiegħu Victor Tonna u infurmahom li x-xogħlijiet fuq il-progett tas-Central Link kienu ha jibdew din il-gimgha stess. Iktar tard uħud mir-rikorrenti l-oħra ingħataw l-istess aħbar.

Illi r-rikorrent John Camilleri jipposjedi raba li hi indikata għal parti mill- progett tas-Central Link. Illi din ir-raba ilha tinhadem minn familtu għal madwar 150 sena u jitkabbru diversi ucuħ fuqha. Illi din il-medda ta' art jigifieri, f'Triq Oliver Aguis, Ferdinandu Inglott u parti minn Triq il-Belt Valletta, jahdmuha tal-inqas 10 familji, b' xi 20 ruħ involuti. Jekk iseħħ il- progett kif approvat dan ser jaffettwa lil xi 42 bidwi. Illi l-art in kwistjoni hija raba saqwi, fond u tajjeb. Il-parti li

tithaddem mir-rikorrent John Camilleri u familtu hija bi qbiela tal-gvern, u b'parti oħra ta' Triq tal-Belt Valletta bi qbiela għand xi sinjur antik Ħal-Lija. Illi l-bdiewa ma ingħataw ebda avviż ta' żgurmara jew li ha tintemm il-qbiela tagħhom.

Illi fuq l-istess art hemm serer kbar kif ukoll sigar maturi. Dawn kollha ha jinqerdu għaladarba jibdew ix-xogħlijiet jibdew. Illi l-eskavazzjoni u asfaltar ta' din ir-raba li tinsab barra miż-żona ta' żvillup hija rrimedjabbli u tledi fuq il-jedd ta' tgawdija ta' propjeta kif sancit fil-Kostituzzjoni u l-Konvenzjoni tal-appellant John Camilleri f'mod speċifiku u dirett.

Illi l-agenzija intimata Infrastructure Malta qed tallega li l-proġett tas-Central Link huwa ibbażat fuq il-Pjan Strategiku Nazzjonali Għat-Trasport 2025 u l-iStrategija Nazzjonali għat-Trasport 2050 u li hemm xi data mandatorja sabiex jitwettaq tali proġett. Illi dan assolutament mhux minnu għax parti estensiva mill-proġett mhix inkluża fl-istess Pjan Strategiku u/jew Strategija Nazzjonali jew il-Pjan Lokali jew it-TEN-T network. Illi fil-fatt il-proġett ha jkun inkursjoni estensiva fuq art klassifikata bħala ODZ u rurali u skartar tal-policies kollha msemminjin fir-rikors tal-appell tar-rikorrenti. Illi jekk ma jkunx hemm is-suspensjoni tax-xogħlijiet ha jkun hemm preġudizzju irrimedjabbli għar-rikorrenti fejn ha tittiehed medda ta' art konsiderevoli għal-

proġett insostennibli u a bażi ta' dikjarazzjoni inveritiera li hemm xi data mandatorja għax-xogħlijiet indikati.

Illi fir-rikors tal-appell, ir-rikorrenti ressqu aggravji li jirrigwardaw ukoll il-lezjoni tad-dritt ta' smiġh xieraq mit-Tribunal li ċaħhadhom mid-dritt li jeżaminaw xhieda indikati. Illi jekk l-permess għal-esekuzzjoni tax-xogħlijiet indikati fil-permess numru PA 9890/17 ma jiġux sospizi, id-drittijiet tar-rikorrenti ser jiġu kalpestatu u ser ikunu preġudikati f'mod sproporzjonat u irrimrdjabbli u dana għax ix-xogħlijiet ha jsiru mingħajr il-possibilita li jressqu l-każ tagħhom f'forum adattat skond il-prinċipji tal-ġustizzja naturali, ir-rikorrenti kienu m'caħhdin mid-dritt li jressqu xhieda u saħansitra milli jeżaminaw jew jagħmlu kontro-eżami tal-“permit holder” Infrastructure Malta bi ksur ta' waħda mill-iktar prinċipji fundamentali tal-ġustizzja naturali u amministrazzjoni ġusta.

Illi jekk ma jkunx hemm is-sospensjoni tax-xogħlijiet, id-dritt t'appell tar-rikorrent ha jkun effettivament imxejjen u rez eżerċizzju purament akkademiku u mingħajr skop. Illi l-appell jkun inutli jekk ix-xogħlijiet jitwettqu qabel ma r-rikorrenti jingħataw l-opportunita iressqu l-każ tagħhom kif imiss skond il-liġi.

Illi qed jiġi rilevat illi l-Awtorita tat-Trasport kienet imponiet kundizzjoni li jsir “Road Safety Audit” skond l-avviż legali 34 tal-2011,

liema kundizzjoni ġiet inkorporata fil-permess. Illi jirriżulta ampjament mid-dokument tal-Awtorita' tat- Trasport li dan ma sarx in konformita' mal-liġi u standards kwotati. Illi l- Awtorita' tat-Trasport stess osservat numru konsiderevoli ta' irregolartijiet, kawżi ta' periklu u nuqqas ta' sigurta għas-sewwieqa, ċiklisti u nies mexjin bid- disinn adottat mill-Agenzija Infrastructure Malta fl-istess proġett, liema nuqqasijiet ma ġewx indirizati u huma l-bażi ta' aggravju tar-rikorrenti.

Illi Trasport Malta stqarret li Infrastructure Malta ma tat ebda ġustifikazzjoni għad-devjazzjoni minn standards aċċetati fil-qasam. Fost in-nuqqasijiet inkwetanti li sottolineat l-Awtorita Trasport hemm il-fatt li ma sarx Road Safety Audit fi stadju bikri (Stage 1) meta dan hu meħtieġ mill-liġi u meta seta' influwenza d-disinn riżultanti. Inoltre l-Awtorita tat-Trasport indikat diversi istanzi fejn id-disinn adottat jista jkun ta' periklu u kaġun ta' incidenti.

Illi n-nuqqasijiet tar-“Road Safety Audit” kif suppost huma propju aggravju ieħor imressaq mir-rikorrenti fl-appell tagħhom u jekk ix-xogħlijiet ma jiġux sospiżi u jitwettaq id-disinn kif approvat, dan ser jirriżulta fi preġudizzju irrimedjabbli għar-rikorrenti li kollha jużaw it-triq indikata – u li d-disinn tagħha kważi mpossibli li jinbidel għaladarba jibdeu ix-xogħlijiet. Qed jiġi rilevat li l-istess agenzija Infrastructure Malta naqset milli tagħmel “road safety audit” kif suppost fi stadju bikri

f'każ ieħor u ċioe fil-proġett tat-twessigh tat- triq Tal-Balal bir-riżultat li hemm irregolariajiet, periklu u għargħar problematiku.

Illi l-Awtorita` tat-Trasport osservat illi l-proġett kif iddisinjat u approvat ma jinkludix “storm water run off”. Illi din il-mankanza ukoll ser toħloq preġudizzju lir-rikorrenti kemm f`termini ta' sigurta` meta jgħaddu mill-akwati, kif ukoll għal dawk li jgħixu u/jew jipposjedu propjeta fid-dintorni bħal John Camilleri u Cristino Scerri b' konsegwenzi diretti fuq il-propjeta` tagħhom.

Illi jekk dawn ix-xogħlijiet jithallew jibdew ha jkunu ta' natura irriversibbli u li jikkawzaw preġudizzju irrimedjabbli fuq il-wirt naturali, kulturali u agrikolu tal-appellanti u tal-pajjiż u inoltre ha jannullaw u jxejnu id-dritt t'appell u jrenduh eżerċizzju purament akkademiku.

Illi l-esponenti għandu interess li jitharsu l-jeddijiet tal-esponenti u r-rikorrenti kollha.

Illi l-esponenti, sabiex jikkawtela d-drittijiet tagħhom u tar-rikorrenti, jixtieq iżomm l-intimati milli:

Jagħmel u/jew iwettqu u/jew jawtorizzaw xogħlijiet u/jew intervent ta' kull tip fis-sit sugġett ta' l-applikazzjoni sufferita u ċioe fit-toroq inkluż u adjaċneti għal Triq l-Imdina, Triq iz-Zaghfran, Triq Tumas Chetcuti,

Triq Ferdinandu Inglott, Triq Haż-Żebbuġ, Triq in-nutar Zarb, Triq il-Belt Valletta, Triq Oliver Agius, Vjal ir-Royal Malta Artillery, Triq l-Intornjatur, Qrib Sant'Antnin, Vjal De Paule, Attard, Malta sakemm jiġi deċiż l-appell surreferit fl-istadji kollha tiegħu.

Illi l-esponenti se jiġu ppreġudikati jekk l-intimati ma jiġux inibiti kif ingħad.

U għalhekk talbu lil din il-Qorti sabiex tordna l-ħruġ ta' mandat ta' inibizzjoni sabiex lill-intimati milli jkomplu l-ħwejjeg imsemmija;

Rat li laqgħet ir-rikors proviżorjament;

Rat ir-risposta ta' Infrastructure Malta datata 5 ta' Dicembru 2019 fejn gie eċepiet:

Illi t-talba għall-ħruġ tal-mandat ta' inibizzjoni huwa wieħed frivolu vessatorju u nfondat fil-fatt u fid-dritt.

Illi preliminarjament jiġi sottomess illi l-istess rikorrenti diġa ittentaw mandat identiku għal dak odjern (rikors numru 1627/19 MH) liema rikors gie irtirat mill-istess rikorrenti qabel is-smiġħ tal-istess rikors minn dina l-Onorabbli Qorti diversament preseduta. Illi llum, fl-opinjoni ta' l-esponent, jiġi sottomess, u dan bir-rispett kollu, illi r-raguni li għaliha l-istess rikors gie irtirat hija inspjegabbli.

Illi mingħajr preġudizzju għas- suespost, **fl- ewwel lok it- talbiet tar-rikorrenti huma legalment impronobbli**. It-talba attriċi li tinbixxi xogħolijiet ta' kull tip fit-toroq adjaċenti u inklużi dawk ta' Triq l-Imdina u oħrajn, Attard u dan sakemm jiġi deċiż l-appell surreferit fl-istadji kollha tiegħu. Ir-rikorrenti qed teżercita' l-jedd ta' l-appell skont l- artikolu 50 tal-kap. 551 tal-Liġijiet ta' Malta u minkejja illi r-rikorrenti qegħda tinvoka dan il-jedd jidher illi l-istess rikorrenti ma tridx ukoll tirrispetta l-istess liġi li tirregola l-eżegwibilita' tal- permessi maħruġa mill-Awtorita' ta' l-ippjanar.

Jingħadilli r-rikorrenti kienu talbu skont il-liġi ta' l-ippjanar sospensjoni tax- xogħolijiet u dan gie milqugħ mill-bord b' sospensjoni ta' 30 jum u dan skont l- artikolu 313(5)(b) tal-istess kap. 551 tal-Liġijiet ta' Malta. It-tribunal ta' reviżjoni dwar l-Ambjent u l-Ippjanar ċaħad l-appell interpost mill-appellanti quddiemu, u b'hekk ikkonferma l-approvazzjoni tal-permess wara s- sospensjoni liema peress illum huwa permess eżegwibbli skont il-liġi. Il- permess inoltre jikkonċerna proġett nazzjoni u ta' importanza nazzjonali.

Isegwi għalhekk illi l-eżegwibilita' tal-permess hu dettat mill-liġi speċjali, u cioè mill-kap 551 kif ukoll mill-artikolu 72(3) tal- kap. 552 u jsegwi ukoll illi dak li qed titlob ir-rikorrenti imur kontra d-dettami tal-liġi. Huwa f' dan is-sens illi t- talbiet ta' dan is-sens illi t-talbiet ta'

dan il-mandat huma improponibbli għaliex dak li qed jintalab mir-rikorrenti imur kontra dak li tistipula l-liġi, li del rest hija l-istess liġi li a bażi tagħha l-istess rikorrenti resqu l-appell quddiem it-tribunal, u li a bażi tagħha talbu is-sospensjoni tal-permess. Tmur ukoll kontra l-jedd akkwizit ope legis mill-Awtorità responsiva. Jidher illi issa li utilizzat ir-rimedji provduti fil-liġi ta' l-ippjanar minkejja li fl-istess waqt qegħda tinvokahom għall-appelli, ir-rikorrenti qed tipprova ssib mezz biex iddur mal-liġi u tottjeni rimedju ieħor minkejja li l-liġi tiprovdix xort'oħra.

Fit-tieni lok ir-rikorrenti ma jfissrux l-interess u l-jedd prima facie li għandhom.

Fid-deċiżjoni fl-atti tal-mandat Dr. Chris Zarb vs Anna Aguis (Mandat Nru. 843/15/1) deċiża fit-22 ta' Ġunju 2015 gie ritenut mill-Prim'Awla tal-Qorti Ċivili illi:

Skond l-ewwel subinċiż tal-Art 873 tal-Kap 12 –

L-iskop tal-Mandat ta' Inbizzjoni huwa li jzomm persuna milli tagħmel kwalunkwe haġa li tista' tkun ta' preġudizzju għall-persuna li qed titlob mandat.

Skond it-tieni subinċiż tal-istess artikolu –

Il-Qorti m'għandiex toħroġ tali mandat jekk ma tkunx sodisfatta li dak

il-mandat huwa meħtieġ sabiex jiġiharsu l-jeddijiet tar- rikorrent, u li dak ir-rikorrent “prima facie” jidher li għandu dawk il- jeddijiet.

Meqjusa flimkien iż-żewġ subinċiżi, jirriżulta li sabiex jista’ jinkiseb il-ħruġ tal-Mandat, iridu jissussistu flimkien dawn ir-rekwiziti:-

- 1) il-jedd prima facie tar-rikorrent
- 2) il-ħtieġa għar-rikorrent li l-ħruġ tal-mandat se jservi għat-ħaris ta’ l-jedd; u
- 3) il-preġudizzju tar-rikorrent.

Tajjeb li jingħad illi dawn ir-rekwiziti huma kumattivi u mhux alternativi. Li allura jfisser illi jekk imqar wieħed minnhom ma jirriżultax, il-Qorti hija obbligata tiċhad it-talba għall-ħruġ tal-Mandat.

Ir-rikorrenti tiddikjara illi tixtieq il-ħruġ ta’ dan il-mument merament għal tul taż-żmien rikjest sakemm l-istadji kollha ta’ l-appell jiġu mitmuha imkien ma’ l-istess rikorrenti ma tiddikjara x’interess għandha li żżomm l-imsemmija xogħolijiet u lanqas il-preġudizzju irrimedjabbli li ser isofru minħabba l-allegat xogħolijiet.

Dan ir-rekwiit huwa wieħed essenzjali ad validitatem għall-ħruġ tal-mandat. Ir-raguni trid tkun debitament rilevata u rapportata fit-talba għall-ħruġ tal-mandat u mhux wara fit-trattazzjoni ta’ l-istess. Ir-

rikorrenti kellhom juru huma in dettal sia l-interess li għandhom ir-rikorrenti sabiex jippromwovu dan il-mandat kif ukoll il-preġudizzju rrimedjabbli li allegatament ser isofru.

Wiehed ma għandux jassumi tali fatti r-rikorrenti kellha obbligu *ad validitatem* illi l-istess informazzjoni tingħata mir-rikorrenti fir-rikors tagħhom. Dan hu nieqes.

Fis-sentenza tagħha tal-14 ta' Lulju 1988 fil-kawza "Grech pro et noe vs Manfre", il-Qorti tal-Appell qalet hekk dwar il-jedd *prima facie*:-

.... huwa rekwizit oġġettiv u mhux soġġettiv, ma jiddependiex mill-element diskrezzjonali tal-ġudikant, jew il-jeddiġiet jidhru 'prima facie', ma' l-ewwel daqqa t'għajn, jew ma jidhru xejn, għall-finijiet tal-ħruġ tal-mandat.

Effettivament il-preġudizzju f'dan l-kaz ser ikun soffert mill-Awtorita' esponenti proprju għaliex id-dewmien fil-proġett ifisser illi t-time-frames ta' proġett nazzjonali ser jiżlittaw, l-ispejjez pubbliċi tal-proġett ser jiżdiedu u finalment il-pubbliku in generali ser isofri aktar dewmien fi proġett daqstant importanti.

Fit-tielet lok ma hemmx elementi ta' rrimedjabilita.

Fid-deċizzjoni l-atti tal-mandat **Dr Chris Zarb vs Anna Agius Mandat Nru 843/15/1** deċiza fit-22 ta' Ġunju 2015 gie ritenut mill-prim'Awla

tal-Qorti Ċivili illi:-

Il-Mandat ta' Inibizzjoni huwa mezz proċedurali ta' provvedimenti legali, il-ħarsien li l-liġi timmira għalih fit-talba tar-rikorrent huwa dak li, mingħajr il-ħruġ tal-Mandat, il-jedd li jista' jkollu r-rikorrent jitneħħa darba għal dejjem u b'mod rrimedjabbli. Fil-provediment tagħha tat-18 ta' Diċembru 2009 fl-atti tar-Rikors Nru 1935/09 fl-ismijiet "Ohanebo et noe vs il-Kummissarju tal-Pulizija" din il-Qorti (PA/JRM) ippronunzjat ruħha hekk –

Tqis li l-ħtieġa għall-ħruġ ta' Mandat bħal dan tintrabat sewwa ma' l-fatt jekk il-ħsara li minnha l-parti rikorrenti tilminta tistax tkun waħda li ma tistax tisewwa mod ieħor. Jekk l-inkonvenjent jew il-ħsara lamentat jista' jitneħħa, mqar b'decizjoni wara li jiġi mistħarreg il-każ fil-mertu, jiġi nieqes it-tieni element meħtieġ għall-ħruġ tal-Mandat.

(ara wkoll: il-provediment ta' din il-Qorti PA/AM mogħti fit-2 ta' Jannar 1993 fl-atti tar-Rikors għall-ħruġ tal-Mandat ta' Inibizzjoni fl-ismijiet "Borg Grech vs Gasan et noe")

Jirrizulta ampjament illi ir-rikorrenti naqsu milli juru l-irrimedjabilita' tal-preġudizzju allegatament ser isofru. Mkien fit-talbiet dan ma hu indikat. Fil-fatt dan l-element la ġie inikat u wisq anqas jista' jiġi indikat proprju għaliex ma hemmx irrimedjabilita' tal-preġudizzju. Fil-fatt kemm il-darba isiru xi xogħlijiet dawn ix-xogħlijiet dejjem huma

rimedjabbli. *Del resto* kien inkombenti fuq ir-rikorrenti li jgibu din il-prova ta' l-irrimedjabilita' u mhux bil-kontra.

Fir-raba' lok l-preġudizzju li ser isofri l-Awtorita' f'dan il-kawza ferm oghla minn kull preġudizzju li jistgħu jsofru r-rikorrenti.

Jirriżulta illi dan il-proġett huwa wiehed ta' nteress nazzjonali u ta' importanza nazzjonali. Il-proġett huwa mehtieg sabiex isservi l-interess al-poplu in ġenerali inkluz u partikolarment in-nies ġewwa H'Attard. Iz-zamma ta' dan il-proġett ser ifisser dewmien fuq id-dati ta' tletija ta' proġett infrastrutturali magġur ta' importanza nazzjonali. It-tapep ta' konkluzjoni inoltre ser ifisser oghla relatati mat-tlestija tal-proġett.

Fuq kollox dan il-proġett qed isir fl-aħjar interess tal-pubbliu in ġenerali inkluz ir-residenti ta' H'Attard. Meta wihed iwiezen il-fatt illi din it-talba jekk milqugħa ser tiddilunga t-tlestija tal-proġett infrastrutturali magġuri, ser iżżid l-ispejjez pubbliċi b'mod esponenzjali kif ukoll ser isofri l-pubbliku in ġenerali meta komparat ma' kull preġudizzju li jistgħu r-rikorrenti isofru (*Dto ma non concesso li hemm*), wiehed jasal għall-konkluzzjoni illi l-preġudizzju li ser isofri l-awtorita' jisboq kull preġudizzju li jista' jirriklamaw ir-rikorrenti.

Kif ritenut fl-artikolu 873(3) fejn mandat jintalab fuq il-Gvern, il-Qorti tkun trid teżamina min ser jsofri l-ikbar preġudizzju bejn il-partijiet:

“il-Qorti ma għandha tohroġ ebda mandat bħal dak kontra l-Gvern

jew awtorita' mwaqqfa bil-Kostituzzjoni jew xi persuna li jkollha kariga pubblika fil-kariga ufficjali tagħha kemm il-darba -awtorita' jew il-persuna li kontra tagħha jintalab il-mandat ma tikkonfermax fil-qorti bil-miftuħ li l-ħaġa tintalab li tiġi mizmuma tkun fil-fatt maħsuba li ssir, u l-Qorti tkun sodisfatta wara li tisma' l-ispejgazzjonijiet mogħtija li kemm il-darba ma jinhariġx mandat, il-preġudizzju li jinholq lil min ikun qed jitlob il-mandat ikun sproporzjonat meta mqabbel ma-istess għemil tal-ħaġa li qed tintalab li tiġi mizmuma”.

Illi finalment jingħad illi r-rikorrenti jibbazaw it-talba tagħhom a bazi ta' aggravji li huma ressu fl-appell tagħhom, liema appell għadu pendent, u stante dan l-esponenti ser twieġeb għall-istess fl-istess appell. Pero jingħad illi tali aggravji huma identiċi għall-uħud mill-aggravji imressqa mill-istess rikorrenti quddiem it-Tribunal, fejn fuq l-istess aggravji tressqu provi u ġew dibattuti, u a bazi ta' l-istess ingħata id-deċizjoni tat-Tribunal.

Illi in vista tas-suespost, l-intimata titlob li dan il-mandat għandu jiġi miċħud.

Rat ir-risposta ta' Schembri Concrete Blocks Limited, SB Properties Ltd u Schembri Barbros Limited datata 5 ta' Diċembru 2019 li wieġbet hekk:

1. Illi s-soċjetajiet Schembri Concrete Blocks Limited u SB Properties Limited huma għal kollox estranei għal din il-vertenza billi huma ma

wettqu u m'huma ser iwettqu l-ebda xogħol b'rabta mal-proġett mertu tal-permess PA/9890/17. Huwa ċar li r-rikorrenti ma kienux jafu fil-konfront ta' min kellhom jipprezentaw dan il-mandat u semplicement elenkaw lis-soċjetajiet esponenti bl-addoċċ unikament għax jappartjenu lill-istess azzjonisti aħhara tal-kumpannija Schembri Barbros Limited.

2. Jiġi sottomess bir-rispett li ma kien hemm l-ebda raġuni il-għala l-mandat *de quo* kellu jsir fil-konfront ta' Schembri Concrete Blocks Limited u SB Properties Limited, li m'għandhomx jeħlu spejjeż ta' din il-proċedura.
3. Illi mingħajr preġudizzju għall-premess, is-soċjetà Schembri Barbros Limited hija biss kuntrattur ingaġġat minn Infrastructure Malta sabiex twettaq xogħolijiet fil-proġett mertu tal-permess PA/9890/17, iżda sa lllum għadha ma ingħatat l-ebda struzzjoni sabiex tibda tesegwixxi xi xogħolijiet. Għalhekk, il-mandat ġie preżentat b'mod intempestiv fil-konfront ta' Schembri Barbros Limited.
4. Illi fi kwalsijasi każ u mingħajr preġudizzju għall-premess, ir-rikorrenti ma wrew l-ebda dritt *prima facie* tutelabbli fil-konfront tal-esponenti.

4.1 Senjatament l-individwi li qed jallegaw li qed jokkupaw l-artijiet mertu tal-mandat ma ressqu l-ebda prova ta' xi forma ta' titolu. Ma ġie ppreżentat l-ebda kuntratt, l-ebda riċevuta tal-qbiela jew prova

oħra ta' titolu. Wieħed kien jippretendi li almenu r-rikorrenti kienu ser jipprezentaw tali provi flimkien mar-rikors tagħhom. Huma qagħdu lura milli jipprezentaw tali dokumentazzjoni, li wieħed kien jippretendi kellha tkun faċilment reperibbli. Għalhekk dan innuqqas evidenti ma jistax jiġi ġustifikat u jwassal għall-assenza totali ta' dritt *prima facie*.

4.2 Ir-rikorrenti jgħidu wkoll li qed jipprovaw jittutellaw id-drittijiet li jiffurmaw il-mertu tal-appell minnhom intavolat quddiem il-Qorti tal-Appell (Sede Inferjuri) mill-approvazzjoni tal-permess PA/9890/17. Izda s-soċjetajiet esponenti m'humiex partijiet fil-preċitat appell. Għalhekk wieħed diffiċilment jista' jifhem kif il-pendenza tal-eventwali appell, li fih is-soċjetajiet esponenti m'humiex partijiet, tista' qatt tammonta għal dritt *prima facie* vantabbli kontrihom.

4.3 Dana kollu qiegħed jingħad oltre kwalsijasi konsiderazzjoni relattiva għall-fatt li l-permess PA/9890/17 li qed jiġi kontestat mir-rikorrenti ġie approvat mill-Awtorità tal-Ippjanar u ġie sussegwentement konfermat mit-Tribunal ta' Revizjoni dwar l-Ambjent u Ippjanar.

Jidher li r-rikorrenti intavolaw appell quddiem il-Qorti tal-Appell (Sede Inferjuri) sabiex jikkontestaw id-deċiżjoni tat-Tribunal ta' Revizjoni. Tali appell huwa *ex lege* limitat għal punti ta' liġi biss.

Kif ribadit reċentement mill-Onorabbli Qorti tal-Appell f'*Peter Paul Said v. L-Awtorità tal-Ippjanar et.*¹

“Din hi Qorti ta' Revizjoni fuq punti ta' liġi mhux Qorti ta' Prim Istanza li tisma' l-provi jew provi li messhom tressqu f'sede oħra u ma sarux. Mingħajr mal-Qorti tidhol fil-mertu jekk tali prova, faċilment aċċessibbli quddiem it-Tribunal, għandhiex tiġi permessa tiġi preżentata quddiem il-Qorti, ser jitqies l-aspett legali ta' dan l-aggravju.”

Għalhekk l-**allegazzjonijiet** li jissemmew fir-Rikors għall-ħruġ tal-Mandat, bħala ġustifikazzjoni għall-istess, fis-sens li l-proġett jew parti minnu m'humix inkluzi fil-Pjan Strategiku Nazzjonali għat-Trasport 2025 u l-iStrategija Nazzjonali għat-Trasport 2020, l-allegazzjoni tan-nuqqas ta' konformità ta' *road safety audit* huma kollha manifestament kwistjoni ta' fatt li jeżorbitaw mill-parametri tal-Appell. L-istess jgħodd għall-allegat nuqqas ta' *storm water runoff* lamentat mir-rikorrenti. Din hi wkoll pależement kwistjoni ta' fatt li teżorbita mill-parametri tal-appell.

¹ App. Inf. 3/2017/MCH deċ. 24/5/2017.

Jiġi sottomess illi mad-daqqa t'għajn jirriżulta bl-aktar mod ċar li r-rikorrenti m'għandhom l-ebda dritt *prima facie* x'jittutela. Jikkonsegwi li huwa għal kollox nieqes wieħed miż-żewġ elementi kardinali meħtieġa għall-akkoljiment ta' talba għall-ħruġ ta' mandat ta' inibizzjoni.

5. Illi fi kwalsijasi każ u mingħajr preġudizzju għall-premess, l-element tal-preġudizzju irrimedjabbli ma ġiex sodisfatt in kwantu kwalsijasi xogħolijiet li eventwalment jistgħu isiru, ikunu jistgħu jiġu ripristinati. L-eżitu tal-Appell innifsu ċertament mhux ser jiġi effettwat mill-fatt jekk ikunux saru xogħolijiet jew le. Ċertament il-Qorti tal-Appell mhix ser timpresjona ruħha u ser tiddeċiedi mod flok ieħor għax ikunu laħqu saru xi xogħolijiet, li bħal kwalsijasi xogħolijiet oħra jistgħu, fl-aħħar mill-aħħar, jiġu ripristinati.

Jiġi għalhekk sottomess bir-rispett illi anki l-element tal-preġudizzju irrimedjabbli huwa għal kollox nieqes.

Ikkunsidrat:

(1) Illi Edward Mallia u Cristino Antonio Scerri ma ġiebu l-ebda prova tat-titlu tagħhom ta' qbiela fuq l-art in kwistjoni. Lanqas ġieb John Camilleri, li pproduċa riċevuta ta' qbiela ta' art mhux identifikata;

(2) Illi minkejja li **fil-premessi** issir riferenza għal (i) preġudizzju irrimedjabbli fuq il-wirt naturali, kulturali u agrikolu, (ii) ksur tal-jedd ta' tgawdija ta' proprjeta`

kif sancit fil-Kostituzzjoni u l-Konvenzjoni Ewropeja tad-Drittijiet tal-Bniedem u (iii) ksur tal-jedd għal smiegħ xieraq, **it-talba** hija ċirkoskritta u limitata għaż-żamma tax-xogħlijiet mertu tal-istess rikors “**sakemm jiġi deċiż l-appell surreferit**” (ċjoe`mit-Tribunal ta’ Revizjoni tal-Ambjent u l-Ippjanar lill-Onorabbli Qorti tal-Appell) “fl-istadji kollha tiegħu”. Għalhekk id-dritt kawtelat huwa limitat għal dak li qiegħed jintalab mill-Qorti tal-Appell. Ir-rikorrenti ma nfirmawx lill-Qorti x’qegħdin jitolbu quddiem il-Qorti tal-Appell, iżda nfirmawha biss li quddiemha “ressqu aggravji li jirrigwardaw **ukoll** “il-leżjoni tad-dritt ta’ smiegħ xieraq mit-Tribunal”. Fi proċeduri bħal dawn, il-jedd pretiż għandu jidher mal-ewwel daqqa t’għajn mir-rikors innifsu u din il-Qorti m’għandhiex tithalla tirrikorri għal *guesswork*. Għalhekk l-unika informazzjoni li għandha dwar id-dritt li qiegħed jiġi kkawtelat quddiem il-Qorti tal-Appell huwa n-nuqqas ta’ smiegħ xieraq. Qajla għandu jiġi ribadit li l-mandat t’inibizzjoni huwa dejjem ċirkoskritt għad-dritt kawtelat. Ir-rikorrenti ma qalux li sejrjn jieħdu xi proċeduri oħrajn biex jikkawtelaw id-drittijiet l-oħrajn tagħhom imsemmija fir-rikors imma l-limitaw ruħhom għal dak li qegħdin jitolbu fl-appell;

(3) Illi l-appell qiegħed isir taħt il-kappa ta’ Kapitolu 551 li hija liġi speċjali. Ben notorja hija l-aforiżma – li tinstab fil-qalba tat-tradizzjoni legali tal-Punent - *lex specialis derogat legi generali*, espressa wkoll fil-plural *specialia generalibus derogant*. Dan huwa wieħed mill-każijiet ta’ konflitt bejn il-fonti normattivi. Fost każijiet oħrajn ta’ konflitt hemm dak ġerariku – per eżempju normi kostituzzjonali jipprevalu fuq il-liġi ordinarja, u dak kronoloġiku – liġi posterjuri tipprevalu fuq

dik ta' qabilha. Liġi li tirregola suġġett speċifiku (*lex specialis*) tissupera liġi li tirregola biss materji ġenerali (*lex generalis*). Regola li żżomm milli jiġu applikati fl-istess nifs liġi speċjali u liġi ġenerali mhux kompatibbli magħha. Meta jippromulga liġi speċjali, il-legiżlatur jidderoga mil-liġi ġenerali billi joħroġ reġim legali partikolarment addattat għal sitwazzjonijiet li jinħtiegu normi differenti minn dawk ġenerali. Hekk fl-ispeċje, il-legiżlatur holoq, f'materja ta' permessi edilizji, mhux biss tribunal speċjali biex jisma' u jiddeċiedi fuq il-mertu tal-każ imma saħansitra ukoll proċedura kawtelatorja speċifika, li tixbaħ lil dik tal-mandat t'inibizzjoni kkontemplat fil-kodiċi ta' proċedura ċivili;

(4) Illi fl-interpretazzjoni ta' din il-liġi, trid tiġi segwita l-volonta' tal-legiżlatur: din ma tikkonsistix fir-rieda soġġettiva ta' dawk li kkonkorrew biex jikkonfezzjonaw in-norma, imma l-volonta' oġġettiva, iġifieri l-iskop li l-liġi tkun trid tilhaq, ir-raġuni l-għala ġiet ippromulgata. Billi l-liġi dejjem tintervjeni sabiex tħares interessi soċjalment rilevanti, ir-raġuni tal-liġi tidentifika ruħha mal-interess speċifiku mħares;

(5) Illi skop tal-Kap 51, elenkat fil-parti preliminari tiegħu, huwa li jistabbilixxi tribunal bil-għan li jirrevedi deċiżjonijiet tal-Awtorita' tal-Ippjanar u tal-Awtorita' tal-Ambjent u r-Riżorsi, biex jipprovdi għall-mod kif għandhom isiru l-proċeduri quddiem it-Tribunal, u biex jipprovdi għal appelli minn deċiżjonijiet tat-Tribunal. Artiklu 33 tal-Kap 51 jipprovdi għal istanzi differenti li fihom tista' tintalab u tinkiseb, permezz tal-proċedura ivi dedotta, kemm qabel kif ukoll waqt

is-smiegh t'appelli quddiem it-Tribunal, is-sospensjoni tal-iżvilupp li jkun qiegħed jiġi attackkat. Sospensjoni li tista' tingħata mit-Tribunal. Skont Art. 39 tal-istess Kap, "id-deċiżjonijiet tat-Tribunal ikunu finali u ma jkun hemm ebda appell minnhom, ħlief fuq punt ta' liġi deċiż mit-Tribunal jew dwar kull kwistjoni oħra relatata ma' allegat ksur tad-dritt ta' smiegh xieraq quddiem it-Tribunal". Il-Kap 51 ma jipprovdi għas-sospensjoni tal-iżvilupp pendenti s-smiegh quddiem il-Qorti tal-Appell, ipprovdut permezz tal-Artiklu 50 tal-istess Att. Dwar dan, l-intimati jsostnu li l-liġi ma tipprovdi għal sospensjoni pendenti l-proċeduri quddiem il-Qorti tal-Appell: jargumentaw li *ubi lex voluit, dixit*. Min-naħa tagħha, ir-rikorrenti jsostnu li għaladarba l-Kap 551 ma jipprojbix il-ħruġ ta' mandat t'inibizzjoni taht ir-regoli generali tal-proċedura ċivili, allura huwa permess. Għal dan il-kweżit iwieġeb l-imsemmi prinċipju fit-tieni parti tiegħu - l-intimati jsemmu biss l-ewwel parti. Il-prinċipju sħiħ jgħid *ubi lex voluit, dixit; ubi noluit, tacuit*: meta l-liġi trid li ssir xi haġa, titkellem; meta ma trid, iżzomm is-silenzju. M'għandniex nisiltu konkluzjonijiet materjali mis-silenzju tal-liġi. Fejn il-liġi riedet tippermetti s-sospensjoni tal-iżvilupp, qalitu. Fejn ma tkellmitx, sinjal li ma riditux; kieku riditu, kienet tipprovdni għalih fl-istadju tas-smiegh quddiem il-Qorti tal-Appell. Mhux il-każ għalhekk li fejn il-liġi speċjali ma tgħid xejn, tapplika l-liġi generali għaliex meta l-liġi speċjali ħolqot ir-rimedju tas-sospensjoni entro ċerti limiti, dawk il-limiti jispiċċaw fix-xejn li kieku kellha tiġi applikata l-liġi generali fi sfera ta' attivita` ekonomika irregolata b'reġim legali *ad hoc*;

(6) Illi l-Qorti mhix qiegħdha tistrieħ biss fuq barra l-interpretazzjoni loġika kif ipprovduta sa minn żminijiet imbiegħda permezz tal-aforizma Rumana. Il-Qorti qiegħdha tqis fuq kollox x'kien l-iskop tal-legiżlatur. L-iskop tal-liġi huwa evidenti: li ttiprovdidi mezz speċjali għas-sospensjoni tal-permessi edilizji, b'mod li toħloq bilanċ bejn id-dritt ta' min ikun qiegħed joġġezzjona għall-iżvilupp min-naħa l-waħda u d-dritt tal-iżviluppatur min-naħa l-oħra. Filwaqt li tista' ssir sospensjoni tal-iżvilupp, **din issir entro ċerti termini stretti u mhux oltre**, biex b'hekk l-iżvilupp ma jiġix imxekkel iktar minn ċertu punt. Wieħed jista' jaqbel jew jiddissententi minn dan il-bilanċ maħluq bil-liġi, iżda *dura lex, sed lex*. Għalhekk ir-rikorrenti eżawrew ir-rimedji kollha kawtelatorji li l-liġi speċjali tpoġġi għad-dispożizzjoni tagħhom u ma jistgħux issa jużufuwixxu ruħhom mil-liġi ġenerali, li f'din il-materja u f'dan l-istadju hija eskluża mil-liġi speċjali. Anzi in forza tal-liġi speċjali, Infrastructure Malta għandha dritt kweżit li ttiproċedi bl-iżvilupp; dan id-dritt jiġi leż jekk jitwaqqaf permezz tar-rikors għall-ħruġ ta' dan il-mandat t'inibizzjoni. Ir-rikorrenti possibilment kien ikollhom dritt li kieku kienu sejr in jattakkaw il-liġi nnifisha, liema dritt setgħu possibilment jikkawtelaw; iżda d-dritt li qiegħdin jivvantaw ir-rikorrenti huwa d-dritt tal-appell fuq punt ta' liġi quddiem il-Qorti tal-Appell li għandha qiegħdin jirrikorru skont il-liġi speċjali. Għalhekk iridu joqgħodu għal dik il-liġi kollha kemm hi, u mhux biss għall-parti li jagħzlu huma;

(7) Illi s-soċjetajiet Schembri Concrete Blocks Limited u SB Properties Limited iddikjaraw li m'għandhomx x'jaqsmu xejn mal-proġett. Barra minn hekk, skont kif allegat minnhom u minn Schembri Barbros Limited – mhux kontradetti - hadd minnhom ma hu parti fil-proċedura quddiem il-Qorti tal-Appell. Billi d-dritt tutelat pretiż mir-rikorrenti huwa limitat għal din il-proċedura, il-Qorti ma tarax kif dawn it-tlett intimati huma legittimi kontraditturi fir-rigward;

(8) Illi l-appell huwa appuntat għas-smiegħ fil-15 ta' Jannar iġifieri gimgħatejn wara d-data ta' dan id-digriet. Hu magħruf li l-Qorti tal-Appell (sede Inferjuri) tagħti sentenza fi ftit gimgħat. F'dan iż-żmien qasir sakemm ikun hemm aċċertament jew ċaħda tad-dritt dedott mhuwiex verosimili li sejra tibda l-faži ta' kostruzzjoni minhabba l-logistika meħtieġa għall-varar tal-proġett in kwistjoni li huwa wieħed massiċċ. Għalhekk m'hemmx periklu partikolari li d-dritt dedott – hu x'inhu – jiġi eluż; ċjoe` m'hemmx *il-periculum in mora*;

(9) Illi Infrastructure Malta teċċepixxi wkoll l-applikabilita` tal-Art. 873(3) tal-Kap 12 li, f'każ ta' talba “il-Gvern” (sic) jimponi kundizzjoni addizzjonali għall-ħruġ ta' mandat t'inibizzjoni: dik tal-proporzjonalita` bejn il-preġudizzju għal min jitolbu jekk jiġi miċhud u l-preġudizzju għall-“Gvern” jekk jiġi milqugħ. Il-Qorti għandha dubbju kemm din in-norma hija applikabbli għal Transport Malta, anke jekk hi awtorita` “tal-Gvern”. L-artiklu japplika (i) għall-Gvern (ii) awtorita` mwaqqfa bil-Kostituzzjoni u (iii) xi persuna li jkollha kariga pubblika

fil-kariga ufficċjali tagħha. Transport Malta la hi l-Gvern, u lanqas awtorita` imwaqqfa bil-Kostituzzjoni. Tista' tikkwalifika bhala "persuna" (guridika jew statutorja). Imma l-liġi ssemmi "persuna li jkollha kariga pubblika" u dan donnu jindika li l-Qorti qiegħda tirreferi għal persuni fiżiċi biss;

Għal dawn il-motivi, il-Qorti:

(1) tillibera lil Schembri Concrete Blocks Limited u SB Properties Limited mill-osservanza tal-ġudizzju.

(2) billi ma jirriżultawliex li jissussistu l-elementi kollha meħtieġa biex tilqa' r-rikors għall-ħruġ ta' mandat t'inibizzjoni, tirrevoka *contrario imperio* d-digriet tagħha tat-3 ta' Diċembru 2019 li permezz tiegħu laqgħet proviżorjament it-talba tar-rikorrenti u tiċhad ir-rikors tagħhom ipprezentat fit-3 ta' Diċembru 2019 għall-ħruġ ta' mandat t'inibizzjoni kontra l-intimati.

Spejjeż a kariku tar-rikorrenti.

Ippronunzjat bil-miftuħ.

ONOR. IMĦALLEF

GRAZIO MERCIECA